

స్వయంకృతాలు

5

“ఇంకా చాలా సేపు చదవాలా ఆ పుస్తకం ? ” అన్నది చూసి, చూసి సావిత్రి. శర్మ పుస్తకం దించి. తలెత్తిచూసి, నవ్వాడు.

“ వూ.....మరి రేపు క్లాసులో ఏం చెప్పమంటావు పాఠం— చదువుకోకపోతే ? ” అన్నాడు.

సావిత్రి ఓ నిమిషం అతనివంక చూసి వెళ్ళిపోయింది. కాస్తే పటికి రేడియో త్రిప్పడం వినిపించింది శర్మకి.

“ సావిత్రి ! ” అని పిల్చాడు అతను. రేడియో ఆపేసి, యివత లికి వచ్చిందామె. “ ఏమిటి ? ” అన్నది.

“ రా కూర్చో ” అన్నాడతను.

“ వూహూ.. ”

“ రమ్మంటే. రా మరి. ఖబుర్లు చెబుతాను. రా ” అన్నాడు. ఆమె వెళ్ళి అతని ప్రక్కనే సోఫాలో కూర్చుంది.

“ ఇంక చెప్పు ” అన్నాడతను ఆమె చేతిని తన చేతుల్లోకి తీసుకుని.

“ మీరే చెప్పండి. ”

“ ఏం చెప్పమంటావు ? ”

ఆమెకళ్లు అతనిమీదనిల్చి, “నిన్న నేనడిగినవిషయం—చెప్పండి” అంది.

శర్మ ఆమెచేతిని విడిచిపెట్టాడు. “నువ్వు ఆమాట మాత్రం వదలవు సావిత్రి. నీకిదేం ముచ్చట చెప్పు” అన్నాడు.

ఆమె నవ్వింది. “ ఏం అడిగితే ? ఇంత చక్కని ముఖం ఆ నొక్కులజుట్టు—గట్టిగా గాలివీస్తే గులాబీగా ఐపోయే శరీరకాంతి— ఏమీ జరక్కండానే గడిచాయా ? ”

శర్మ వచ్చేనవ్వును ఆపుకున్నాడు. “నువ్వేమిటి చెప్పు వేధిస్తున్నావు యిల్లా ! నేను యిదివరలో ఏ అమ్మాయిని ప్రే—మిం—చ—లే—దు. నా హృదయంలో గృహప్రవేశం చేసినదానివి నువ్వే. సరేనా ? ”

సావిత్రి అడ్డంగా తలూపింది. “నేను నమ్మను. పోనీ ప్రేమ కాకపోతే మానె. ఎప్పుడూ ఒక్కసారి కూడా మనస్సు చలించలేదూ ? కాలేజీలో అందమైన అమ్మాయిలతో పరిచయాలుండేవికదా—అంత మందితో కలిసి నాటకాలు వేసేవారు కదా. ఒక్కసారైనా మనస్సు కొంచెం మొగ్గలేదూ ఎవరివేపు ? ”

శర్మ లేచి నుంచున్నాడు. సిగరెట్టుతీసి అంటించుకుని, అగ్గిపుల్ల ఏష్రేలో పడేశాడు. టేబిలుమీదున్న ఫాన్ స్విచ్ వేశాడు. ఫానుగాలి ‘రయ్’ మని తగిలి. అతని జుట్టులోంచి ఒక వుంగరం నుదుటి మీదపడి, అందంగా వూగింది.

“చెప్పనామరి నిజంగా ? గోలపెట్టవుకదా విని?...” అన్నాడు చిరునవ్వుతో.

సావిత్రి కూడా నవ్వింది. “ చెప్పమనేగా నేను అడిగేది. జరిగినది ఎల్లాగూ జరిగింది. ఇంక నేను గోలపెట్టి మాత్రం లాభమేమిటి? ”

శర్మ సిగరెట్టుపొగ గాలిలోకి వూది, కళ్లు సగం మూసుకుని, ఆ పొగవంక చూశాడు.

“ నేను బి. ఏ. లో వున్నాను అప్పట్లో. ఇరవై ఏళ్లు వున్నాయన్నమాట. మా క్లాసులో ఆరుగురుండేవారు ఆడపిల్లలు. వాళ్ళందర్లోకీ చలాకీగా వుండేది ఓ అమ్మాయి. వాళ్ళంతా ఎదురు పడినప్పుడు సహజంగా ఎవరివై నా చూపులు ఆ అమ్మాయి మీదకే మరలేవి. చాలా డబ్బున్న వాళ్ళమ్మాయి. ”

సావిత్రివేపు తిరిగాడతను. అతనివంకే చూస్తోంది ఆమె. “ పేరేమిటి? ” అన్నది.

“ రాధ. ఆ పేరుకూడా ఆ రోజుల్లో రొమాంటిక్ గా అనిపించేది. నేను సైకిలు మీద కాలేజిగేటుని సమీపించే సరికి, నా వెనుకనుంచి దూసుకు వస్తుండేది ఆమెకారు. రోజూ అల్లాగే జరిగేది. ఆకారు నన్ను దాటుతోంటే, సైకిలుదిగి ప్రక్కకి నిలబడే వాడిని. ఆ నల్లనికారుని కళ్ళతో చూడడమే కానీ—అంతకంటే నా మనస్సు ఏవిధంగాను నిలిచేది కాదు—ఆదృశ్యంమీద.

ఒకరోజు—అల్లాగే నేను ప్రక్కకినుంచుని వున్నాను. కారు వెళ్ళిపోయింది. నాదృష్టి అక్కడే పడిన ఒక రుమాలు మీదికి పోయింది. వంగి, తీశాను. తెల్లని రుమాలు—ఇంగ్లీషురంగుల్లో సన్నని పూలున్నాయి ఓమూల. అప్రయత్నంగా వాసన చూశాను. సువాసన వేస్తోంది. గులాబీ వాసన అనిపించింది. అసలు నాకు అప్పట్లో అన్నిపూలూ ఒకే మాదిరి వుండేవి. వాసనలు మరీ ఘాటుగా వుంటేనే కానీ నాముక్కుకి

తగిలేవి కావు. అల్లాంటిది అది గులాబీ వాసనని గ్రహించడానికి ఓ కారణం వుంది. ఆరోజు కారులోకి చూశాను. రాధ గులాబీలు పెట్టుకుని, యీ రుమాలు బయటకు పడేసింది గేటుదగ్గర.

ఆ రుమాలు నేను జేబులో పెట్టుకున్నాను. నా మనస్సులో వూహలు మెదిలాయి. రుమాలు ఎందుకు పడేసింది? సైకిలు స్టాండులో వుంచి, క్లాసులోకి వెళ్లి పుస్తకాలుపెట్టి, వరండాలో నుంచున్నాను. రాధ చేసిన పని నా మనస్సులో ఆలోచనలను రేపింది. నేనున్నానని తెలిసి, ఆ అమ్మాయి రుమాలు పడేస్తే ఒకటే అర్థం దానికి — నాగుండెలు వేగంగా కొట్టుకున్నాయి. నేను నాకే కొత్తగా అనిపించాను. పదినిముషాలతర్వాత, లెక్కెరరు రాలేదుకాబట్టి మాకు క్లాసులేదని తేలింది.

నేను మెల్లిగా గ్రౌండులో తిరిగి తిరిగి ఆడవాళ్ల వెయిటింగు రూమువేపు వెళ్లాను. ఆ రుమాలు యిచ్చేద్దామనే సదుద్దేశ్యంతోనే వెడుతున్నానని నన్ను నేను సమాధానపరుచుకున్నాను. నేను మెట్లవరకు వెళ్లే సరికి రాధ ఎదురుపడింది. వరండాలోనూ, చుట్టుప్రక్కలా ఎవరైనా ఉన్నారా అని చూడటం నేను మొదట చేసిన పని.

నన్ను చూసి ఏమనాలో తెలీక కాబోలు, 'నమస్కారం' అంది.

నేనుకూడా 'నమస్కారం' అని జేబులోంచి రుమాలు తీశాను. రాధ ముఖంలో ఆశ్చర్యం కనుపించింది.

'ఇది మీది. ఇందాక గేటుదగ్గర దొరికింది. యిద్దామని...'

'గేటు దగ్గరా? గులాబీపూలు కట్టుకుని వచ్చాను. పూలు తీసి తల్లిలో పెట్టుకున్నాను. ఇది ఏమయిందో అని యిప్పుడే చూసుకుంటున్నాను' అన్నది ఆమె తడబడుతూ.

నేను నవ్వాను హిరోయిక్ గా. ' పూలు తీసి తల్లో పెట్టుకుని యిది బైటపారేశారు మీరు. కాయితం అనుకున్నారేమో ఒక వేళ. ఇంకా పూలవాసన వేస్తూంది మత్తు ఎక్కేలా...' అన్నాను నేను మళ్ళీ వాసన చూస్తూ. రాధముఖం ఎర్రబడింది.

ఆమెవంక ఒక్క నిమిషం చూసి, 'మనకి క్లాసుల్లేవు యిప్పుడు' అన్నాను.

' నమస్కారం ' అని లోపలికి వెళ్ళబోయింది ఆమె.

' ఇదుగోండి రుమాలు. మీ దగ్గర కపూర్ వున్నదా ? ' అన్నాను.

' ఉంది ' అని లోపలికి వెళ్ళి తెచ్చియిచ్చింది ఆమె.

మళ్ళీవారం యిస్తానని చెప్పి నేను వచ్చేశాను. మైదానంలో గడ్డి మీద పడుతున్న ఎండ అందంగా కనిపించింది నాకు. శర్మ ఆగాడు.

" ఇంతేనా ? " అన్నది సావిత్రి.

అతను నవ్వాడు. " చాలా ఏమిటీ నీకింతవరకు? "

" ఇంకేమయినా జరిగితే చెప్పండి. అసలువిషయం ఎందాకా వెళ్ళిందీ చెప్పక మీరు ఎండ అందంగా ఉందని పర్ణిస్తారేమిటండీ ? " అన్నదామె.

" చూశావా? నీ కిప్పుడే అసహనం. అందుకే నేను ఏమీ చెప్పను, శాంతంగా బ్రతుకుదా మన్నాను. "

" చెప్పండి. ఏమీ అనను. ఇంక చెప్పండి " అన్నదామె.

" ఎండ అందంగా కనుపించింది. అన్ని వస్తువులవంకా మామూలుగా కాక అరమోడ్డు కన్నులతో చూడ బుద్ధివేసింది.

ఆ తర్వాత రోజూ రాధను గేటుదగ్గర చూడటం, నమస్కారాలను కోవడం, పరిపాటైంది. మరి వారానికి పుస్తకం యిచ్చేశాను. పరిచయములాగా మసలేవాళ్లం యిద్దరం.

మాకు ప్రిపరేషను సెలవు లిచ్చేశారు. ఆ రోజుల్లోనే ఒకనాడు మేము వీడ్కోలు పార్టీ పెట్టుకున్నాము. పార్టీ చాలా బాగా జరిగింది. కొందరం ఆవేశంగా మాట్లాడాము. రాధ విద్యార్థినుల తరపున మాట్లాడింది. రాత్రి ఎనిమిదయింది అంతా ఆయేసరికి.

చాలామంది వెళ్లిపోయారు. పార్టీ ఏర్పాటు చేసిన కొందరం మాత్రం మిగిలాము. వరండాలోకి వచ్చేసరికి రాధ అక్కడ నిలబడి వుంది. నన్ను పిలిచింది. నేను వెళ్లాను. 'కారు రాలేదు. ఇంటిదాకా దిగబెడతారా?' అన్నది. నేను తలూపాను. ఆమెతోపాటు ఆడపిల్లలు ఎవరూలేరు. అందరూ వెళ్లిపోయారు. తానొక్కతే ఉన్నదన్నమాట. నేను నాతోటి స్టూడెంట్సుతో చెప్పివచ్చి. 'పదండి' అన్నాను. వాళ్లంతా ఏమనుకుంటారన్న ఆలోచన రాలేదను కుంటాను నాకు.

వెన్నెల కొంచెంగా ఉంది. నా మనస్సు భారంగావుంది. కాలేజీ భవనాలూ, చెట్లూ, మైదానం, గుడ్డివెన్నెలలో మసక మసకగా కనుపించాయి దిగులుగా అనిపించింది, మరికొన్ని రోజులలో యివన్నీ వదిలిపోవాలి కదా అని. నాపక్క రాధ నడుస్తున్న విషయం కొంత సంతోషం కలిగించింది.

'ఏం చేస్తారు మీరు బి. ఏ. ఐనాక?' అన్నాను.

'ఏమీ అనుకోలేదీంకా ... మీరు?' అన్నది.

'ఎం. ఏ., చదవాలని...కానీ క్లాసు రావాలిగా పార్టు త్రీలో?' అన్నాను. మౌనంగా నడుస్తోందామె. మరో వందగజాలలో వుంది వాళ్ళిలు. ఆ రోడ్డు నిరసంగా ఉంది.

‘నాలుగేళ్లు మీరూ, నేనూ ఈ కాలేజీలో వున్నామన్న మాటే కానీ—’ ఏమనాలో తోచక ఆగిపోయాను నేను.

ఆమె నవ్వింది. ‘స్నేహం కలవలేదంటారా?’

వాళ్లింటి గేటుదగ్గరకు వచ్చేశాం. వరండాలో లైటు వేసివుంది. తీగెల్లోంచి, పూలచెట్లలోంచి వెలుగు కనుపిస్తోంది.

గేటుదగ్గర ఆమె వెనక్కి తిరిగి ‘ఎప్పుడు కనుపిస్తారు మళ్ళీ?’ అన్నది. మబ్బులు విడిపోయి, తెల్లని వెన్నెల ఆమెమీద పడుతోంది. తెల్లని చీరెకట్టుకున్న ఆమె నా కళ్లకి దేవకన్యలా అనిపించింది. ఆ గేటు తీసుకుని, లోపలికి వెళ్లిపోతే ఎంతో దూరమైపోతుంది నాకు ... అని పించింది.

‘రాధా!’ అన్నాను నేను. ఆమె ముఖాన చిరునవ్వు కనిపించింది. “కనుపించరా?” అన్నది.

చటుక్కున ఆమె చేయిపట్టుకున్నాను. రెండు చేతులమధ్య ఆమె చేయి గట్టిగా పట్టుకున్నాను. ఆమె తల సిగ్గుతో వంచేసింది. అవతల వరండాలో ఎవరో కదిలిన అలికిడైంది. చటుక్కున చేయి వదిలించుకుని వెళ్లిపోయింది ఆమె. నేను కూడా వెనక్కి తిరిగి వచ్చేశాను.”

అతను సావిత్రివంక చూశాడు. ఆమె ముఖం వెలవెలబోతోంది. “అంతే సావిత్రి! అంతే జరిగింది. పరీక్షలు జరిగినన్నాళ్ళూ ఆమె కనుపించలేదు నాకు. నిజానికి కనుపిస్తుందేమోనని దాక్కున్నాను నేను. పరీక్షలుకాగానే వాళ్ళ నాన్నగారికి బదిలీ ఐపోయి రాధ వెళ్లిపోయిందని తెలిసింది. ఆనాటినుంచి యిప్పటివరకు చూడలేదు ఆమెని.”

సావిత్రి తల ప్రక్కకు త్రిప్పుకుని కూర్చుంది. “చూడు. ఏమిటదీ?” అని ఆమెను తనవేపుకు తిప్పుకున్నాడు శర్మ.

ఆమె కళ్లు వాల్చేసింది. క్రిందిపెదవి పంటితో నొక్కిపట్టింది. గడ్డం ఎర్రపడింది. భర్త పలకరింపుకి ఆమె కళ్లు మరింత వాల్చేసింది. ముఖం బలవంతాన త్రిప్పేసుకోబోయింది. కానీ, నల్లని కనురెప్పల కొసలనుంచి రాలిన కన్నీటి చుక్కలు అతని చేతిమీద పడ్డాయి.

“ఏమిటది ? ఇలా చూడు — సావిత్రి, చూశావా మరి, యింత బాధపడతావా ?” ఆమె అతన్నించి విడిపించుకుని చరచర అవతలిగది లోకి వెళ్ళిపోయింది.

శర్మ వెంటవెళ్లాడు. ఆమె మంచంమీద పడుకుని ఏడుస్తోంది. “సావిత్రి—ఇల్లా కూర్చో. విను నామాట.” బలవంతాన ఆమెని కూర్చో పెట్టి, తను పక్కన కూర్చున్నాడు.

“చెప్పేదాకా వూరుకున్నావుకాదు. తర్వాత యిల్లా బాధపడతావా? అది చిన్నతనం. ఆ అమ్మాయి నామీద యిష్టం చూపింది. నా వయస్సు కూడా అల్లాంటిదే. నిండా ఇరవై ఏళ్లు లేవు—కానీ నా మనస్సులో ఆ అమ్మాయికి ఎన్నడూ చోటులేదు. కొంచెం వూగిసలాడింది మనస్సు. అంతే. చూడు సావిత్రి—నేను అందానికి లొంగిపోయే వాడిననుకున్నావా? ఇంకా ఎన్నివుండాలి స్త్రీలో నేను కోరేవి ? నీలాంటి సంపూర్ణమైన వ్యక్తి కోసమే తపించాను. నువ్వు దొరికావు.”

సావిత్రి ఏడుపు మానేసింది. కానీ—అతని చేతుల స్పర్శ తగిలితే వళ్లు జలదరిస్తోంది. మనస్సంతా వర్షించడానికి సిద్ధంగా వున్న మేఘం లాగా బరువుగా వుంది. అతణ్ణి సమ్మోహపరచి, మతిలేనివాడుగా ప్రవర్తించేటట్లు చేసే శక్తి తన కొక్కతెకే వుండాలి. ఆ శక్తి ఒక్క డబ్బామైనా మరోస్త్రీ ప్రదర్శించగలిగిందంటే—గుండెలవిసిపోతాయి.

—తనని సముదాయస్తున్న భర్తకి దగ్గరగా జరిగింది సావిత్రి.

* * * * *

రైలు ఆగింది ఏదో స్టేషనులో. చదువుతున్న పత్రిక మడిచి, కిటికీలోంచి బయటకు చూడసాగింది సావిత్రి. తప్పనిసరై యీ పాసెంజరులో ఎక్కాల్సివచ్చింది. శర్మకి భయం, తను రాత్రిప్రయాణం చేస్తుందంటే. పినతండ్రి కూతురు పెళ్లికి వెళ్లాలని అనుకోగానే, మునిగి పోయినట్లుగా పాసెంజరుకి టిక్కెట్టు కొనుక్కుని వచ్చాడు. తీరా స్టేషనులో వచ్చి చూసేసరికి ఫస్టుక్లాసు ఆడవాళ్ళపెట్టె అంతకీ తా నొక్కతే అయింది. మగవాళ్ల పెట్టెలో జనం చాలామంది వున్నారు. టైము లేకపోయింది మరోపెట్టెలోకి మారడానికి. పోర్టరు ధైర్యం చెప్పాడు ఫరవాలేదని, దారిలో ఎవరో ఒకరు ఎక్కుతారని.

ప్లాటుఫారం అంతా సందడిగా వుంది. “అమ్మా! తలుపుతీయండి” అన్న పిలుపుకి తల ప్రక్కకి తిప్పిచూసింది సావిత్రి. లేచి, పైనవున్న లాక్ తీసింది. పోర్టరు, వెనకాల ఒకావిడ ఎక్కారు. పెట్టె పైనపెట్టి, “బిస్తరు విప్పాలా?” అని అడిగాడు వాడు. ఆమె వద్దన్నట్లు తలూపి, వాడికి డబ్బిచ్చి పంపేసింది.

తలుపు దగ్గరకివెళ్లి నిలబడింది. ప్లాటుఫారంమీద యిద్దరు మొగ వాళ్లు, ఒకావిడ నిల్చొని వున్నారు. ఆమె వాళ్లతో మాట్లాడసాగింది. ఈలోగా గంట కొట్టారు.

“ఉంటామండీ—రాధగారూ, వుత్తరం వ్రాయండి చేరినట్లు” అని అన్నది. ఆ రెండో ఆవిడ.

రాధ అన్నపేరు వినగానే ఉలిక్కిపడి చూసింది సావిత్రి. రైలు బయలుదేరింది. ఆమె వాళ్లు కనిపించినంతసేపూ చెయ్యి వూపి, లోపలికి కూర్చుంది సావిత్రి కెదురుగా.

చామనచాయగా వుంది. ముఖం గుండ్రంగా వుంది. ముక్కు మాత్రం కొంచెం వెడల్పించుకున్నట్లుగా వుంది. పొడుగ్గావుంది మనిషి. రాధ! ఎదురుగా వున్న నల్లని బ్రంకుమీద సన్నని, తెల్లని అక్షరాలతో ఓమూల మిస్. రాధ బి.ఏ., అని వ్రాసివుంది. సావిత్రి వుండబట్టలేక పోయింది.

“ఎవూరెడుతున్నారు?” అన్నది. ఆమె చెప్పి, గంటే ప్రయాణ మన్నది. “మీరు?” అని అడిగిందామె. సావిత్రి చెప్పింది. ఆమె వెంటనే ఉత్సాహం కనుపరచి “ఎవరి తాలూకు” అని అడిగింది. తన పినతండ్రి పేరుచెప్పి “మీకు తెలుసా?” అని అడిగింది సావిత్రి.

“లేదండి. నేను కాలేజీలో చదువుకునే రోజుల్లో వుండేవాళ్ళం. నా బి. ఏ. అవగానే బదిలీ ఐపోయి వచ్చేశాం.”

“ఏ సంవత్సరంలో చదివారు కాలేజీలో?” అని అడిగి, శర్మకాసే నని నిర్ధారణ చేసుకుంది సావిత్రి.

చివరకు “మీ పేరు రాధ కదూ?” అన్నది.

“ఔనండి. పెట్టెమీద వుందికదూ?” అని నవ్వింది రాధ.

సావిత్రి చూపు ఆమె చేతుల మీదకి పోయింది. వ్రేళ్ళు లావుగా వున్నాయి. కణుపులు మోటుగా వున్నాయి. గాజులు కూడా చేతికి అంద మివ్వడంలేదు. ఒంటి ముత్యం ఉంగరం వేలికి వున్నది ఆ చేతికి శోభించడంలేదు. సావిత్రి చూపు మరల్చి ఆమె ముఖంవంక చూసింది. రాధ మేగజిను చేతులో వుంచుకుంది కానీ బయటకు చూస్తోంది.

ఈ చేతుల్లోనూ, ఈ ముఖంలోనూ ఏమి అందాలు కనుపించాయి కర్మికి? ఆ వ్రేళ్ళ తన భర్త చేతుల్లో ఒకసారి యిమిడాయి. ఈ ముఖం

లోని నవ్వుకి చలించాడు—అని స్ఫురించేసరికి సావిత్రి మనస్సులో బాధ ఉవ్వెత్తున లేచింది.

రెండు నిమిషాలు గడిచాయి. “శర్మ అనే ఆయన ఎవరైనా వుండేవారా మీ క్లాసులో?”

“శర్మ? ఔను మీ కేమవుతారు?” అన్నదామె.

“ఆయన మీకు బాగా తెలుసా?”

“పరిచయం వుండేది కొంచెం. మీటింగుల్లో వాటిల్లో పాల్గొంటూండేవాళ్ళం. మీకు ఏమవుతారాయన?”

సావిత్రి తల వంచేసింది. “మా వారే” అన్నది. అని తలెత్తి రాధ ముఖంలో మార్పులకోసం చూసింది.

రాధ నవ్వింది. “ఓహో! శర్మగారి భార్య అన్నమాట మీరు. ఎక్కడున్నారాయన? చాలా ఏళ్ళయింది కలిసి” అన్నది.

మార్పు లేమీ లేవు ఆ ముఖంలో.

“ఇప్పుడు కాలేజీలో లెక్చరరుగా ఉన్నారు. మీకు బాగా పరిచయం వుండేదా?” మళ్ళీ అడిగింది సావిత్రి.

“మీటింగుల్లోనే కలిసేవాళ్ళం. ఒకటే గ్రూపు మాయిద్దరిదీ. చాలాబాగా మాట్లాడేవారాయన. లెక్చరరుగా రాణిస్తారు.” చిరునవ్వుతో అన్నది రాధ.

“ఐతే, ఆయన కాలేజీలో హీరో అన్నమాట అప్పట్లో.”

ఇలా అనడం శుద్ధ తెలివితక్కువ అని తెలుసు సావిత్రికి. కానీ రాధని కొలవాలనిపిస్తుంది. రాధ నవ్వివూరుకుంది.

సావిత్రి యింకేమీ మాట్లాడలేదు. వెనక్కు తిరిగి బయటకు చూసింది. శర్మ తనని యిల్లా అన్యాయం చేశాడు. రాధ అప్పటి విషయాలను గుర్తుకు తెచ్చుకుంది. తన మీద అంత మరులు చూపించి మళ్ళీ వేరే పెళ్ళిచేసుకున్నాడు. ఏమిటీ మనిషని హేళనగా అనుకుంటుంది. ఎంత చులకన ఐపోతుంది, ఆమె దృష్టిలో తను : సావిత్రికి దుఃఖమయంగా కనిపిస్తుంది అంతా. ఉక్రోశం వస్తోంది. పట్టరాని దుఃఖంవచ్చింది ఆమెకి. ఎంత ఆపుకుందామన్నా ఆగలేదు.

కొంతసేపు గడిచింది. రాధ లేచిన అలికిడైంది. కొంగుతో గబ గబ కళ్లు తుడుచుకుంది సావిత్రి.

“ఇల్లా చూడండీ !” అన్నది రాధ. ఆమె తన ప్రక్కని వచ్చి కూర్చుంది. “ఏమిటో బాధపడుతున్నారు. నాకు చెప్పకూడదా?” అన్నది. సావిత్రికి తన మీద తనకే జాలివేసింది. జరిగింది చాలక ఆమెతో చెప్పుకోవాలి కూడానా! చెప్పుకుంటే ఆమె తనని ఓదారుస్తుందా? ఎంత కర్మం వచ్చింది! మరింత ఏడుపు వచ్చింది సావిత్రికి.

“ఇల్లా తిరగండి. చెప్పండి మరి.” సావిత్రి సరిగ్గా కూర్చుంది కళ్లు తుడుచుకుంది.

“ఆయనతో అప్పట్లో బాగా స్నేహమేమో మీకు” అన్నది మెల్లగా.

రాధ మాట్లాడలేదు. ప్రశ్నార్థకంగా చూసింది.

“మీకు పెళ్ళికాలేదు కదూ?” అన్నది సావిత్రి మళ్ళీ.

రాధ లేదని తలూపింది. ఒక్కక్షణం ఆగి “మీ రెండుకని బాధ పడుతున్నారు. ఏదో జ్ఞాపక మొచ్చినట్లుంది మీకు. చెప్పండి ! బాధ తీరుతుంది” అన్నది.

“మగవాళ్లు విచిత్రంగా వుంటారు. కాలేజీ రోజుల్లో వాళ్ళని బొత్తిగా నమ్మడానికి వీలేదు.”

రాధ ఏమీ అనలేదు కానీ, ఆమె కనుబొమలు మాత్రం ముడి వడ్డాయి. రైలు వేగం తగ్గుతోంది. స్టేషను రాబోతుంది.

రాధ లేచి నుంచుని, చీరె సవరించుకుంది. “నేనీ స్టేషనులో దిగాలండీ—మీ ఎడ్రెసు యివ్వరూ నాకు?” అన్నది. తటపటాయించి, ఎడ్రెసు చెప్పింది సావిత్రి. రాధ బేగ్ తెరిచి, చిన్న నోటుపుస్తకంలో వ్రాసుకుంది.

రైలు ఆగింది. రాధ పోర్టరుని కేకేసి, సావిత్రివంక తిరిగింది. “వస్తానండీ—శర్మగారిని అడిగానని చెప్పండి. మీ పేరు చెప్పారుకాదు యింతకీ” అన్నది.

సావిత్రికి ఎందుకనో యీమెను వదలా లనిపించలేదు. ఆమెకి తనెరుగున్న విషయం చెప్పేసి, ఆమె తెల్లబోతోంటే, తన భర్త హృదయంలో తనకే స్థానం వున్నదని గట్టిగా చెప్పాలి. ఈ ఆలోచనలన్నీ చిక్కరి బిక్కరిగా వున్నాయి ఆమె మనస్సులో.

“సావిత్రి నా పేరు—అల్లాగే చెబుతా వారితో. ఆయనకి సంతోషం మీ పేరెత్తితే.”

రాధ కనుబొమలు మళ్ళీ ముడివడ్డాయి. తన భావం ఆమె అర్థం చేసుకుందని స్పష్టమైంది సావిత్రికి.

రాధ రైలు దిగింది. గంట కొట్టారు. రైలు బయలుదేరి వెళ్ళి పోతున్నా ఆమె మళ్ళీ సావిత్రి వేపు చూడలేదు.

* * * * *

—“ఉత్తరం రాయకూడదు సావిత్రి వస్తున్నట్లు? ఎన్నడై నా ఒక్కత్తివీ పచ్చావా?” అన్నాడు టాక్సీ వాడికి డబ్బిచ్చేసి, రోపలి కొచ్చిన శర్మ.

సావిత్రి యిల్లాంతా ఓమాట కలియ తిరిగి వచ్చింది. “రాయ లేదు” అన్నది. పెట్టె తెరచి బట్టలు తీసుకుంది.

“పెళ్ళి ఎల్లా జరిగింది?”

సావిత్రి బట్టలు మంచంమీద పడేసి, లోపలికెళ్ళి పెద్ద డబ్బాతెచ్చి తను తెచ్చిన పిండివంటలన్నీ తీసి, దానిలో సర్దస్సాగింది. “బాగానే జరిగింది” అని సమాధానం చెప్పింది.

శర్మ ఆమె దగ్గరగా వచ్చి, ఆ డబ్బా ఆమె చేతుల్లోంచి లాక్కుని అవతల పెట్టాడు.

“ఏమిటా సమాధానాలు? వస్తూనే ఏం కోపం వచ్చింది చెప్పు నీకు?” అన్నాడు. సావిత్రి లేచి, అతని మాటలు వినిపించుకోనట్లు బట్టలు తీసుకుంది.

“నేను స్నానం చేసిరావాలి” అన్నది. శర్మ వూరుకోలేదు.

“ఎందుకు సావిత్రి—యిల్లా వేధిస్తావు నన్ను. మళ్ళీ ఏమైంది?” అని విసుక్కుని, మళ్ళీ తమాయిచుకున్నాడు. “మీ అమ్మ, నాన్న ఏమైనా అన్నారా అక్కడ? మీ ఆయన ముత్యాల నెక్కెసు ఎందుకు చేయించాడని కోప్పడ్డారా?”

సావిత్రి నవ్వలేదు యీ హాస్యానికి. పైగా శర్మనుంచి అవతలకు తప్పుకుని, ముఖం త్రిప్పుకుని, ఏడవటం మొదలుపెట్టింది.

“ఏమిటి సావిత్రి...చూడు. ఏమిటది! ఏమైంది. ఇంత బేలవై తే ఎల్లా నువ్వు! చెప్పవూ నాకు?” భర్త అనునయిస్తూనే నున్నాడు. సావిత్రి ఏడుస్తూనే వుంది. ఎల్లాగో చివరికి అన్నది ఆమె. “నా బ్రతుకిల్లా అన్యాయమై పోతుందనుకోలేదు.”

శర్మ అసహనం చూపాడు. “ఏం సావిత్రి—అల్లాంటి మాటలు అంటావు. నీకు వచ్చిన కష్టమేమిటో చెప్పు.”

“ఆవిడ కనుపించింది రైల్లో. చెప్పింది—మీరు స్నేహంగా వుండేవారని.”

“ఏవిడ? స్నేహంగా వుండడమేమిటి?” సావిత్రి కళ్లు తుడుచు కుంది. “మీకు తెలియదా ఎవరో? ఆ రాధే.”

శర్మ ఒక్క నిమిషం అర్థంకానట్లు చూశాడు. తర్వాత నవ్వాడు. సావిత్రిని దగ్గరకు లాక్కుని. “ఊరుకో...ఎవరైనా వింటే నవ్వి పోతారు ” అన్నాడు.

“నవ్వేటట్లుగానే వుంది నా బ్రతుకు — నన్నెందుకు యిల్లా మోసం చేశారు చెప్పండి మీరు—” మళ్ళీ ఆమె కళ్లలో నీళ్లు తిరిగాయి.

“నీకు రాధ కనుపించడ మేమిటి? అడిగావా కొంపదీసి నేను చెప్పిన కథని పట్టుకుని?”

“అడగాలేమిటి? తనే చెప్పింది. మీ పేరు చెప్పగానే ఎంతో ఆనందించింది. మీ యిద్దరిదీ ఒకే గ్రూపని, మీరంటే కాలేజీలో అంతా ఇదై పోయేవారనీ చెప్పింది.”

శర్మకి ఇది నమ్మాలో నమ్మకూడదో తెలియలేదు. “ఎక్కడ కనుపించింది నీకు?” అన్నాడు.

“రైల్లో—వెళ్లేటప్పుడే కనిపించింది.”

శర్మ సావిత్రి ముఖం పైకెత్తాడు గడ్డం పట్టుకుని. “సావిత్రి— నేను చెప్పిందంతా నువ్వు నమ్మడం నా దురదృష్టం. అసలు నేను

చెప్పడం నా బుద్ధిపౌరబాటు. నీ మీద ఒట్టేసి చెబుతున్నాను సావిత్రి—
అదంతా అబద్ధం. ఆ రాధతో నా కేమీ పరిచయంలేదు. నమ్మవా నా
మాట?”

భర్త కళ్ళలో వేదన చూసింది సావిత్రి. తనేమంటుందో అని
అశాంతితో చలిస్తూ, తన ముఖంలో వెదుకుతూ చూస్తున్నాయి
ఆ కళ్ళు.

“నిజం సావిత్రి—నువ్వు అదేపనిగా అడిగితే, తమాషాకి చెప్పాను.
నువ్వు ఏడ్చినప్పుడే చెప్పేయాల్సింది అంతా అబద్ధమని. కానీ—ఏమిటో
అప్పుడు తోచలేదు... యిదిల్లా పరిణమిస్తుందని.”

సావిత్రి అతనివేపు, కళ్ళు విశాలంగా తెరుచుకుని చూస్తోంది.
అతన్ని చూస్తే, ఆ క్షణంలో జాలేసింది. కళ్ళు వాల్చేసి, వణికే వేళ్ళతో
అతని కాలరు సవరించింది. తన మీద ఒట్టువేయడం అతను—అదే ఆమె
ధైర్యం.

మెల్లిగా నవ్వింది సిగ్గుపడుతూ. “ఏమో, భగవంతుడికి
తెలుసు నిజానిజాలు—” ఆ నవ్వుతో శర్మకు లోకంలోని చీకటి తొలగి
పోయింది.

మరి కాస్సేపటికి మామూలు మనిషైంది సావిత్రి. రైల్వో జరిగిన
వన్నీ చెప్పింది. పెళ్లిలో జరిగినవన్నీ చెప్పింది. తిరుగు ప్రయాణమంతా
వర్ణించింది. అతను ఆఫీసుకి వెళ్లేవరకు అతనికి మాట్లాడానికి వ్యవధి
చిక్కలేదు.

సాయంత్రం అతను యింటికి వచ్చేసరికి సావిత్రి చిరునవ్వుతో
గుమ్మం దగ్గరే కనుపించగానే, శర్మ ముఖం వికసించింది.

అతను కాఫీ త్రాగుతూ అన్నాడు: “సావిత్రి—నువ్వు మళ్ళీ ఏడవనంటే ఒక్కపాయింటు చెబుతాను.”

“చెప్పండి. ఏడవను.” అన్నది. అతను సిగరెట్టు వెలిగించు కున్నాడు.

“నేనీ కథంతా చెప్పడంలో అనవసరంగా రాధని యిరికించాను కదూ? అది నా పొరపాటు. ఎవరో అమ్మాయిని గురించి అల్లాచెప్పి. నీ దృష్టిలో ఆ అమ్మాయికి లేనిపోని చాంచల్యం అంటగట్టడం అన్యాయం....కానీ ఓవిధంగా మంచిదేనేమోలే. నీ భర్త తన కాలేజీ రోజులో కాలేజీ మన్నుడుడనీ, గోపికల్లాగా కాలేజీ పిల్లలంతా అలమటించే వారనీ నువ్వు అనుకునే అవకాశం వుంది. అంతమందిలోంచి నన్ను ఆకర్షించి, గెల్చుకున్న కీర్తి నీకున్నదని నువ్వు గర్వించే అవకాశంకూడా వున్నది. ఏమంటావు?”

సమాధానంగా సావిత్రి లేచి, లోపలికివెళ్లి ఒక ఉత్తరం తెచ్చింది. చిరునవ్వుతో భర్త కిచ్చింది దాన్ని.

“మధ్యాహ్నం వచ్చింది ... మీ స్నేహితురాలి దగ్గరుంచి.” ఆత్మతగా మడత విప్పాడు శర్మ.

“సావిత్రిగారికి—వ్రాయాలా వద్దా అని నాలుగు రోజులపాటు మధనపడి, చివరికి రాస్తున్నాను దీన్ని. రైల్వో మీ ప్రవర్తన నాకు ఆశ్చర్యం కలిగించింది. ఆ తర్వాత బాధ కలిగించింది. మెల్లిగా ఆలోచించుకోగా నాకు ఒకటే అర్థం స్ఫురించింది. అది అబద్ధమైతే సంతోషమే. కానీ—నాకు సంబంధించినంతవరకు, కలతపెట్టుకోలేను నేను.

కాలేజీ రోజుల్లో నాతో శర్మగారి పరిచయాన్ని గురించి మీకు ఏవో అపోహలు వున్నట్లు నేను మీ మాటలనిబట్టి పసికట్ట గలిగాను.

మీరు నన్ను అవమానించినంత పనిచేశారు. కానీ — నేను కొంత ఆలోచించుకుంటే గానీ యిది తోచలేదు. నాకు బాధ కలిగింది.

ఆయన చూచాయగా అన్నమాటలనుబట్టి మీరు వూహలు చేసుకున్నారో. లేక ఆయన స్వయంగా మీ కేమైనా కల్పించి చెప్పారో నాకు తెలీదు. కానీ మిమ్మల్ని ఆనాడు చూస్తే, జాలికలిగింది. మీరు నా పేరు తెలుసుకుని, వివరాలన్నీ కనుక్కుని, వెంటనే ఏడవడం — ఒక్కటే అర్థం కనుపించింది.

మీ సౌఖ్యానికి భంగం కలిగించే పరిచయమేదీ ఆయనకీ నాకూ లేదు. నేనింత స్పష్టంగా రాస్తున్నందుకు మీరు ఏమనుకున్నాసరే. నేనే ఏదో కల్పించుకొని, మీ ప్రవర్తనకి అర్థాలు తీస్తున్నానేమో? ఐతే — క్షమించండి కానీ, అల్లా మనం విడిపోవడంవల్ల ఏదో అసంపూర్తిగా మిగిలిపోయినట్లు అనిపించింది నాకు. నా మనస్సులోని అసంతృప్తిని తీర్చుకోవడానికి వ్రాస్తున్నాను దీన్ని.

మరి వుంటాను.

రాధ''

ఆ వుత్తరం మడిచి, శర్మ సాలోచనగా చూశాడు సావిత్రి వంక. కాస్సేపయాక నవ్వాడతను. "అఖండురాలివి సావిత్రి నువ్వు!" అన్నాడు.

సమాధానంగా సావిత్రి నవ్వి నవ్వు. పసిపిల్ల దరహాసంలావుంది.

[1960]

